

दिनांक १ एप्रिल २००५ ते १५ नोव्हेंबर २००५ या कालावधीसाठी खांडसरी साखरेच्या विक्रीवर योग्य दराने कर गोळा न केलेल्या व्यापा-यांसाठी प्रशासकीय सवलतीबाबत.

महाराष्ट्र शासन,

वित्त विभाग

शासन निर्णय क्रमांक-विकअ-२००७/प्रक्र.४२/कराधान-२,
मंत्रालय, मुंबई-४०००३२, दिनांक: २२ ऑगस्ट २००७.

प्रस्तावना:-

महाराष्ट्र मूल्यवर्धित कर अधिनियम, २००२ यास जोडलेल्या अनुसूची "ग" मधील नोंद १०१ द्वारे प्रदान करण्यात आलेल्या अधिकाराचा वापर करून शासनाने अधिसूचना दिनांक १ एप्रिल २००५ व १ जून २००५ द्वारे खांडसरी साखरेवर ४ टक्के दराने मूल्यवर्धित कर आकारला होता. तदनंतर शासनाने सदर अधिसूचनेत सुधारणा करून दिनांक १६ नोव्हेंबर २००५ च्या अधिसूचनेनुसार खांडसरी साखरेची ४ टक्के कर आकारणीची संबंधित नोंद वगळण्यात आली आणि अनुसूची क मध्ये नोंद क्रमांक ५२ अन्वये नवीन नोंद अंतर्भूत केल्यामुळे खांडसरी साखरेची विक्री दिनांक १६ नोव्हेंबर २००५ पासून करमुक्त झाली. हया पार्श्वभूमीवर १ एप्रिल २००५ ते १५ नोव्हेंबर २००५ हया कालावधीकरीता खांडसरी साखरेची विक्री ४ टक्के दराने करपात्र आहे.

संबंधितांनी केलेल्या निवेदनाद्वारे दिनांक १ एप्रिल २००५ ते १५ नोव्हेंबर २००५ या कालावधीमधील खांडसरी साखरेच्या विक्रीवर आकारण्यात येणा-या करासाठी प्रशासकीय सवलत देण्यात यावी अशी मागणी केली आहे. या अनुषंगाने ज्या व्यापा-यांनी खांडसरी साखरेच्या विक्रीवर कुठलाही कर गोळा केलेला नाही अशा व्यापा-यांसाठी प्रशासकीय सवलत देण्याचा प्रस्ताव शासनाच्या विचाराधीन होता. त्यानुसार आता शासन खालीलप्रमाणे प्रशासकीय सवलत मंजूर करण्याचा निर्णय करित आहे.

२. शासन निर्णय:-

दिनांक १ एप्रिल २००५ ते १५ नोव्हेंबर २००५ या कालावधीकरिता खांडसरी साखरेच्या विक्रीबाबत संबंधित व्यापा-यांना खाली नमूद करण्यात आलेल्या अटीचे आधिन राहून प्रशासकीय सवलत देण्यात येईल.

- १) जेथे देय कर वसूल केला नसेल व भरला देखील नसेल तेथे देय कराच्या प्रमाणात,
- २) जेथे देय कर अंशतः वसूल केला असेल व वसूल केलेल्या कराचा पूर्ण भरणा केला असेल अशा परिस्थितीमध्ये (देय कर वजा भरलेला कर) हया प्रमाणात,
- ३) जेथे देय कर अंशतः वसूल केला असेल व वसूल केलेल्या कराचा पूर्ण भरणा केला नसेल अशा परिस्थितीमध्ये (वसूल केलेला पण न भरलेला कर एक महिन्याचे आत भरणे बंधनकारक असेल) प्रशासकीय सवलतीची गणना वरील (२) प्रमाणे होईल.

भरलेल्या कराचे बाबतीत कायदेशीर तरतूदीनुसार व्याज आकारले जाईल. त्याचा भरणा शासनाचे तिजोरीत केल्यानंतरच संबंधित व्यापा-यास प्रशासकीय सवलत हया शासन निर्णयाचे अनुषंगाने देण्यात येईल.

३. अटी :-

उपरोक्त कालावधीकरिता वरीलप्रमाणे लाभ प्राप्त करुन घेण्याकरीता संबंधीत व्यापारी नोंदणीकृत असणे आवश्यक असून त्याने,-


- १) विवरणपत्रामध्ये विक्रीचे उलाढालीमध्ये कराचा भाग अंतर्भूत करुन दाखविला असेल तर तो गोळा केला आहे असा निष्कर्ष काढण्यात येईल.
- २) सदर कालावधीकरिता विवरणपत्रे पूर्वी सादर केली नसल्यास या निर्णयाचे तारखांपासून एक महिन्याचे आत, विवरणपत्रे सादर करणे बंधनकारक असेल.
- ३) प्रशासकीय सवलतीमध्ये अंतर्भूत होणा-या कराचे रकमेचे अनुषंगाने देय होणा-या व्याज व शास्तीची रक्कम देखील सवलतीस पात्र असेल.
- ४) शासनाने दिलेल्या, प्रशासकीय सवलतीमुळे कोणत्याही परिस्थितीत कोणत्याही प्रकारचा परतावा दिला जाणार नाही.

४. प्रशासकीय सवलत मंजूर करणारी यंत्रणा

या शासन निर्णयानुसार प्रशासकीय सहाय्य मंजूर करण्याचे अधिकार विक्रीकर आयुक्त, महाराष्ट्र राज्य, यांना देण्यात येत असून प्रशासनाचे आवश्यकतेनुसार सदर अधिकार आयुक्तांच्या प्रशासकीय नियंत्रणाखालील अपर विक्रीकर आयुक्त, विक्रीकर सहआयुक्त, जेष्ठ विक्रीकर उपायुक्त, विक्रीकर उपआयुक्त, सहाय्यक विक्रीकर आयुक्त वा विक्रीकर अधिकारी यांना प्रदान करण्याचे अधिकार विक्रीकर आयुक्तांना देण्यात येत आहेत. सदर प्रशासकीय सवलत देताना कायदेशीर बाबीसंबंधी वा प्रशासकीय कारणासाठी काही अडचणी आल्यास त्याचे निराकरण विक्रीकर आयुक्त स्तरावर करण्यात येईल व विक्रीकर आयुक्तांनी दिलेला निर्णय अंतिम व बंधनकारक असेल.

५. सदर शासन निर्णयाची पत महाराष्ट्र शासनाच्या www.Maharashtra.gov.in या वेबसाईटवर उपलब्ध करण्यात आली असून त्याचा सांकेतांक २००७०८२२९२५६५८००९ असा आहे.

महाराष्ट्राचे राज्यपाल यांच्या आदेशानुसार व नावाने,


(शशांक माथने)

शासनाचे विशेष कार्य अधिकारी

प्रत:-

माहितीसाठी व आवश्यक त्या पुढील कार्यवाहीसाठी सादर अग्रेषित

- १) महालेखापाल (लेखा परीक्षा)-१, महाराष्ट्र, मुंबई.
- २) महालेखापाल (लेखा परीक्षा)-२, महाराष्ट्र, नागपूर.
- ३) संचालक, लेखा व कोषागारे, महाराष्ट्र, मुंबई.
- ४) विक्रीकर आयुक्त, महाराष्ट्र राज्य, विक्रीकर भवन, ८ वा मजला, माझगांव, मुंबई-४०००१०. (२० प्रती).
- ५) अधिदान व लेखा अधिकारी, मुंबई.
- ६) निवासी लेखा परीक्षक, मुंबई.
- ७) महासंचालक, माहिती व जनसंपर्क, महाराष्ट्र राज्य, मुंबई.
- ८) निवड नस्ती, कराधान-२.